

आवर्त सारणी के बारे में हम सब पता नहीं कब से पढ़ते आए हैं और औरों को समझाते भी रहे हैं। परन्तु शायद ही इस बात की तरफ कभी ध्यान जाता है कि तत्वों के इस तरह से जमाए जाने को भला आवर्त सारणी क्यों कहते हैं।

आवर्ती यानी किसी चीज का बार-बार होना/घटना।

काफी समय पहले से वैज्ञानिकों को कई तत्वों में कुछ समानताएं नज़र आने लगी थीं। न सिर्फ तत्वों में समानताएं मिली परन्तु धीरे-धीरे यह भी अहसास होने लगा कि अगर तत्वों को उनके परमाणु भार के क्रम में जमाया जाए तो समान गुणों वाले तत्वों में एक नियमितता भी दिख रही है। बस, तबसे खूब सारे वैज्ञानिक उस धुंधले से

अहसास को एक नियम के सांचे में बांधने की कोशिश में लग गए।

जैसे-जैसे परमाणु भार की समझ और बेहतर बनी वैसे-वैसे बहुत से वैज्ञानिकों ने तरह-तरह के प्रयास किए और आखिर में मेण्डेलीव ने 1889 में एक ढांचा दिया जिसने न सिर्फ तब तक की जानकारी को समेटा, परन्तु आगे के लिए कई भविष्यवाणियां भी कीं।

उसके द्वारा बताई हुई तत्वों की आवर्त सारणी आज तक बरकरार है — और उसे आवर्त सारणी इसलिए कहा गया क्योंकि उसमें समान गुणों वाले परमाणु एक नियमित अंतराल के बाद मिलते चले जाते हैं — और इन्हीं गुणों को ध्यान में रखते हुए सब तत्वों को एक क्रम, एक ढांचे में जमाया गया है।

विज्ञान में खाली स्थान

● सुशील जोशी

विज्ञान में ऐसी स्थिति काफी रोचक होती है जब आपको मालूम हो कि यहां कुछ है, लेकिन क्या है यह नहीं मालूम। कुछ ऐसी ही स्थिति में बनाई थी मेण्डेलीव ने आवर्त सारणी, जब वो अन्य तत्वों को एक नियम के अनुसार एक क्रम में जमाते हुए बीच में खाली स्थान छोड़ता गया कि यहां कोई अन्य तत्व है, जिसे अभी खोजा नहीं गया है। पूर्वानुमान के आधार पर हुए आवर्त सारणी के विकास की कहानी।

कई बार विज्ञान में ऐसे निर्णायक मोड़ आए हैं जब ज्ञान से ज़्यादा महत्व अज्ञान का रहा। मगर अज्ञान का महत्व तभी है जब आपको यह पता हो कि आप 'क्या नहीं जानते'। जब आप मानकर बैठ जाएं कि जानने योग्य सब कुछ हम जानते हैं ऐसी स्थिति विज्ञान के विकास के लिए काफी खतरनाक होती है। यह बात काफी पेचीदा नज़र आती है मगर यहां मैं एक ठोस उदाहरण के ज़रिये इसे प्रस्तुत करने का प्रयास करूंगा। यह उदाहरण है पदार्थों के वर्गीकरण से संबंधित और हम बात करेंगे सुप्रसिद्ध आवर्त सारणी की।

यह तो सब जानते ही हैं कि रसायन शास्त्र को एक ठोस सैद्धांतिक बुनियाद देने में आवर्त सारणी की भूमिका सर्वोपरि नहीं, तो निहायत महत्त्वपूर्ण अवश्य रही है। दरअसल 19वीं सदी के अंत में आवर्त नियम व आवर्त सारणी की रचना ने पदार्थों की संरचना संबंधी अनुसंधान को नई दिशा दी। परन्तु कहानी आवर्त सारणी से काफी पहले शुरू होती है। इस कहानी को, आवर्त नियम के रचयिता मेण्डेलीव ने निम्न शब्दों में समेटा है:

“आवर्त नियम दरअसल उन तथ्यों व सामान्यीकरण का सीधा नतीजा था जो 1860-70 के दशक के अन्त तक

एकत्रित हो चुके थे। यह (आवर्त नियम) उस सारी जानकारी की कमोवेश व्यवस्थित अभिव्यक्ति ही है।'

तो वे तथ्य और सामान्य सिद्धांत क्या थे, जिनकी ओर मेण्डेलीव ने इशारा किया है।

तत्वों की तिकड़ियां

1817 में जर्मन वैज्ञानिक डॉबराइनर ने तत्वों का एक तरह का वर्गीकरण करने का प्रयास किया। (गौरतलब है कि 1817 में तत्वों के परमाणु भार सही-सही आंके नहीं गए थे। दरअसल तत्वों के परमाणु भार आंकने की पद्धति पर सर्वसम्मति तो कैनिज़रो के प्रयासों से 1850 के बाद ही संभव हुई।) बहरहाल डॉबराइनर ने दिखाया था कि स्ट्रॉन्शियम का परमाणु भार कैल्शियम व बेरियम के परमाणु भारों का औसत है :

कैल्शियम 20

स्ट्रॉन्शियम 43.5

बेरियम 68.5

ध्यान रखने की बात है कि 1817 में उपरोक्त परमाणु भार ही मान्य थे। आगे चलकर 1829 में डॉबराइनर ने इस तरह की कई अन्य 'तिकड़ियों' की खोज की।

डॉबराइनर के काम को 1827 से 1858 के बीच ड्यूमास, मेलिन, लेन्सन, पेटनफोकर तथा कुक ने आगे बढ़ाया। इन रसायनविदों ने बताया कि समान तत्वों के समूहों को 'तिकड़ियों' तक सीमित

रखना जरूरी नहीं है। ऐसे समूह तिकड़ी से बड़े भी हो सकते हैं। मसलन डॉबराइनर की 'तिकड़ी' क्लोरीन-ब्रोमीन-आयोडीन (हैलोजन) के साथ फ्लोरीन को रखा जा सकता है। इसी प्रकार कैल्शियम-बेरियम-स्ट्रॉन्शियम के साथ मेग्नीशियम को भी रखा जा सकता है। ऐसे कई अन्य समूह भी बनाए गए।

मुख्य बात यह थी कि समान तत्वों के समूह बनाकर उनके परमाणु भारों के बीच में संबंध पहचाने जा रहे थे। खासतौर से ड्यूमास ने इस तरह के संबंधों की खोज में काफी योगदान दिया। उसने समान तत्वों के परमाणु भारों के बीच के इन संबंधों को काफी पेचीदा समीकरणों के रूप में व्यक्त करने में सफलता प्राप्त की।


लगभग इसी समय आर. स्ट्रेकर ने तत्वों के परमाणु भारों के आंकड़ों को एक स्थान पर रखा और विश्लेषण के बाद एक बहुत ही महत्वपूर्ण बात कही - "यह संभव नहीं लगता कि समान गुणों वाले तत्वों के बीच परमाणु भारों में दिखने वाले ये संबंध मात्र संयोग हैं। बहरहाल इन संबंधों के नियम की खोज को भविष्य पर ही छोड़ना होगा।"

मतलब यह बात पहचानी जाने लगी थी कि समान गुणों वाले तत्वों के परमाणु भारों के बीच कोई संबंध अवश्य है और इस संबंध को किसी नियम के रूप में व्यक्त किया जा सकता है। अलबत्ता इस नियम का ओर-छेर पता नहीं चल रहा था।

इसी तारतम्य में चानकुर्ट्वाइज़ तथा न्यूलैण्ड्स का उल्लेख भी जरूरी है।

राज़ क्या संख्याओं में है?

चानकुर्ट्वाइज़ ने एक बेलन लिया। उसकी परिधि को 16 बराबर भागों में



बांट लिया और लम्बाई में भी बराबर दूरी पर निशान लगा लिए। अब उसने तत्वों के परमाणु भारों को क्रम से इन चौखानों पर 'प्लॉट' किया। उसने पाया कि इस तरह 'प्लॉट' करने पर जो सर्पिलाकार आकृति मिलती है उसमें समान गुणों वाले तत्व ठीक एक-दूसरे के ऊपर या नीचे स्थित होते हैं। चानकुर्ट्वाइज़ ने इस आधार पर 1862 में निष्कर्ष दिया, "तत्वों के गुण दरअसल संख्या के गुण हैं।" कितना दूरगामी निष्कर्ष था यह। इसमें भी एक नियम की उपस्थिति का पूर्वाभास मिलता है।

या सरगम में?

न्यूलैण्ड्स ने जो प्रयास किया वह भी उतना ही महत्वपूर्ण था। न्यूलैण्ड्स ने

संगीत सरगम से प्रेरणा लेकर तत्वों को आठ-आठ के समूहों में रखा। उसने पाया कि परमाणु भार के क्रम में जमाने पर हर आठवां तत्व पहले तत्व के समान होता है। यानी सात स्तम्भ बनाने पर ऊपर-नीचे एक समान गुणों वाले तत्व आते हैं।

न्यूलैण्ड्स ने जब लंदन की केमिकल सोसायटी की मिटिंग में 1866 में अपना पर्चा पढ़ा तो उसकी काफी आलोचना हुई। एक सदस्य ने तो यहां तक पूछ लिया कि क्या न्यूलैण्ड्स ने तत्वों को वर्णमाला के क्रम में जमाकर देखा है? हो सकता है कि उससे भी कुछ पैटर्न निकल आए।

मज़ाक की बात अलग, मगर न्यूलैण्ड्स के पर्चे की काफी संजीदा आलोचना भी हुई। परन्तु उस अलोचना में जाने से पहले अब तक की प्रगति का जायजा लेना लाभप्रद होगा क्योंकि इसमें एक महत्वपूर्ण बात छिपी है।

हमने देखा कि डॉबराइनर, ड्यूमास, ग्मेलिन, लेन्सन, पेटनफोकर, कुक, स्ट्रेकर आदि रसायनविदों ने समान गुणों वाले तत्वों के बीच परमाणु भार संबंधी पैटर्न खोजने की कोशिश की। तरह-तरह की

न्यूलैण्ड्स के अष्टक:

H	Li	Be	B	C	N	O
F	Na	Mg	Al	Si	P	S
Cl	K	Ca	Cr	Ti	Mn	Fe
C/Ni	Cu	Zn	Y	In	As	Se
Br	Rb	Sr	Ce/La	Zr	Dp/Mo	Ro/Ru

जमावट देखकर वे इतना तो समझ पाए कि परमाणु भार का तत्वों के गुणों से कुछ संबंध जरूर है।

फिर हमने चानकुर्ट्वाइज़ और न्यूलैण्ड्स के प्रयासों को देखा। पूर्व के प्रयासों और इन दो रसायनज्ञों के प्रयासों में एक महत्वपूर्ण अंतर है। पूर्व के रसायनज्ञ मात्र समान तत्वों के आपसी संबंधों पर गौर कर रहे थे जबकि चानकुर्ट्वाइज़ तथा न्यूलैण्ड्स ने सारे ज्ञात तत्वों को परमाणु भार के क्रम में जमाकर फिर तत्वों में गुणों की पुनरावृत्ति को देखने का प्रयास किया। यानी ये दो लोग एक अनजाने नियम को लागू करने व उसकी पुष्टि करने की कोशिश में लगे हुए थे।

खासतौर से न्यूलैण्ड्स ने इसे एक ठोस नियम के रूप में व्यक्त भी कर दिया था – यह बात उसके ऊपर बताए गए पर्चे के शीर्षक से ही स्पष्ट है: ‘अष्टक का नियम और परमाणु भारों के बीच संख्यात्मक संबंधों के कारण’। केमिकल सोसायटी की उस दिन की रिपोर्टिंग में कहा गया था कि “लेखक एक नियम की खोज का दावा करता है जिसके मुताबिक....”।

‘अष्टक’ की आलोचना:

‘ इस संदर्भ में न्यूलैण्ड्स के प्रस्ताव की आलोचना विशेष महत्त्व रखती है। शायद इसी आलोचना में भावी प्रगति के बीज छिपे थे। न्यूलैण्ड्स के पर्चे की आलोचना तीन मुद्दों पर की गई थी:

1. कि इसमें मान लिया गया है कि सारे तत्वों की खोज हो चुकी है। इशारा

यह था कि जब नए तत्व खोजे जाएंगे तो उनका क्या हो – सरगम में वे कहां रखे जाएंगे? इस आलोचना का एक ठोस कारण यह था कि न्यूलैण्ड्स द्वारा यह प्रस्ताव दिए जाने से पूर्व के चंद वर्षों में चार नए तत्व (थैलियम, इण्डियम, सीज़ियम और रूबिडियम) खोजे गए थे।

2. हर आठवें तत्व पर गुणों की पुनरावृत्ति की दृष्टि से न्यूलैण्ड्स को कुछ जुगाड़ भी जमाने पड़े थे। मसलन उसने कोबाल्ट व निकल को एक ही स्थान पर रख दिया था। यदि इन्हें अलग-अलग रखा जाता तो क्लोरीन के बाद आठवें स्थान पर ब्रोमीन नहीं आ पाती। ऐसी कई विसंगतियां थीं।
3. कई सारे असमान तत्व एक ही समूह में आ गए थे। यह आप तालिका में भी देख सकते हैं।

वास्तव में न्यूलैण्ड्स के अष्टक नियम को सर्वाधिक धक्का पहुंचाने वाली आलोचना तो सबसे पहले वाली है। दूसरी और तीसरी आलोचना की दिक्कतों से तो थोड़ा रद्दोबदल करके निपटा जा सकता था। मगर पहली आलोचना का क्या जवाब दिया जाता?

इस आलोचना का जवाब देने के लिए अवधारणा के स्तर पर और वैज्ञानिक विधि के स्तर पर एक सर्वथा नई सोच की जरूरत थी। यहीं मेण्डेलीव का पवार्षण होता है।

उसकी अपनी नज़र में:

मेण्डेलीव ने 1889 में लिखे एक पर्चे में उन परिस्थितियों का जिक्र किया

है जिनमें वह आवर्त सारणी और आवर्त नियम की रचना कर पाया था। एक उम्दा वैज्ञानिक की तरह मेण्डेलीव ने अपने से पहले के सारे वैज्ञानिकों के कार्य को उचित सम्मान दिया है। साथ ही उसने उनके प्रयासों की बुनियादी त्रुटि का भी स्पष्ट उल्लेख किया है। मेण्डेलीव के उसी पर्चे का निम्न अंश इन दो चीजों (पूर्ववर्तियों के काम का सम्मान और सकारात्मक आलोचना) का सुन्दर मिश्रण है :

“जमावट के ऐसे प्रयासों और ऐसे नज़रियों में ही आवर्त नियम की सच्ची पहल देखी जा सकती है। इसकी बुनियाद 1860 व 1870 के बीच बन चुकी थी और इस दशक के अंत तक इसकी (आवर्त नियम की) निश्चित अभिव्यक्ति न हो पाने का कारण, मेरी राय में, यह है कि मात्र समान तत्वों की तुलना की जा रही थी। सारे तत्वों के परमाणु भारों के बीच संबंध खोजने का विचार उस दौर में प्रचलित विचारों के लिए अनजाना था और इसीलिए न तो चानकुर्ट्वाइज़ का बेलन और न ही न्यूलैण्ड्स का अष्टक किसी का ध्यान खींच सका। मगर चानकुर्ट्वाइज़ और न्यूलैण्ड्स.....दोनों ही आवर्त नियम के काफी करीब थे और इसके बीज पा चुके थे।”

संक्षेप में, मेण्डेलीव ने अपने पहले के सारे प्रयासों का अध्ययन करके तीन महत्त्वपूर्ण सबक सीखे थे:

1. कि जब तक सारे तत्वों को शामिल नहीं किया जाता, तब तक कोई नियम नहीं बनाया जा सकता।
2. पहले के सभी प्रयासों में सर्वोपरि



मेण्डेलीव

चीज़ नियम नहीं बल्कि तथ्य थे। मतलब यह कि एक नियम बनाकर उसके आधार पर तथ्यों को व्यवस्थित करने की कोशिश नहीं की गई थी। कोशिश यह की गई थी कि उपलब्ध तत्वों को व्यवस्थित करके नियम ढूँढा जाए।

3. इन सब प्रयासों का एक सबक यह भी था कि इनमें नए खोजे जाने वाले तत्वों के लिए कोई स्थान न था। मेण्डेलीव को यकीन हो था कि भविष्य में कई तत्व जाएंगे।

मेण्डेलीव ने अपना काम इन तीन बातों को ध्यान में रखकर शुरू किया।

संख्या और गुण जब एक साथ देखे

इस काम के लिए मेण्डेलीव ने हर तत्व का एक कार्ड बनाया जिस पर उसका

परमाणु भार तथा प्रमुख गुणधर्म लिख लिए। अब इन्हें परमाणु भार के क्रम में

जमाना शुरू किया। यह काम खासा मुश्किल साबित हुआ।

कई तत्वों के परमाणु भारों को लेकर विवाद थे। (वैसे तब तक परमाणु भारों के

निर्धारण को लेकर क्या तरीके अपनाए जाएं इसके बारे में एकराय बनने लगी थी। परमाणु भार के निर्धारण में तुल्यांकता का महत्त्व स्थापित हो चुका था। मेण्डेलीव ने इन दोनों बातों का फायदा उठाया।)

मेण्डेलीव को कई मर्तबा यह तय करना पड़ा कि वह कौन-सा परमाणु मानें। मसलन बेरिलियम को लेकर दो मत थे

— एक था कि उसका परमाणु भार 9 है और दूसरा था कि परमाणु भार 14 है। मेण्डेलीव ने तय किया कि 9 का आँकड़ा ठीक है! यह निर्णय उसने कैसे लिया?

निर्णय लेने की वजह यह थी कि मेण्डेलीव सिर्फ परमाणु भार नामक एक अमूर्त संख्या के आधार पर नहीं, बल्कि तत्वों के रासायनिक गुणों की जानकारी के

आधार पर भी समूहीकरण कर रहा था। अतः उसके लिए यह कोई मशीनी क्रिया नहीं थी। दूसरी बात

यह थी कि मेण्डेलीव को एक नियम की उपस्थिति पर पूरा भरोसा था।

H 1

Li 7

Be 9

B 11

C 12

N 14

O 16

F 19

Na 23

Mg 24

Al 27

Si 28

P 31

S 32

Cl 35

बेरिलियम का फैसला कर लेने के बाद कार्डों की जमावट कुछ इस तरह बनी:

इससे स्पष्ट है कि मेण्डेलीव ने तत्वों को मात्र परमाणु भार के क्रम में जमाने का मशीनी कार्य नहीं किया। जहां उसे लगा कि परमाणु भार के क्रम में जमाने से समान तत्व ऊपर-नीचे नहीं आ रहे हैं वहां उसने परमाणु भार पर संदेह किया। यदि वह ऐसा न करता तो आवर्त नियम कभी न उभरता।

उदाहरण के लिए मात्र परमाणु भार के आधार पर तत्वों की अगली कतारें निम्नानुसार बनतीं (नीचे दूसरी टेबल):

पोटेशियम तो सोडियम के नीचे और कैल्शियम, मैग्नीशियम के नीचे ठीक ही आ गए। मगर वैनेडियम को बोरॉन-एल्युमिनियम के नीचे रखना मेण्डेलीव को ठीक नहीं जंचा। उसने वैनेडियम का कार्ड अलग करके उसकी जगह प्रश्न चिन्ह वाला एक कार्ड रख दिया।

K 39

Ca 40

V 51

Cr 52

Ti 52

Mn 55

Fe 56

Co 59

Ni 59

Cu 63

Zn 65

As 75

Sc 78

Br 80

चलिए, हो गया। अब वैनेडियम का कार्ड अगले स्थान पर यानी कार्बन-सिलिकॉन के नीचे आना था। मेण्डेलीव ने वह भी नहीं किया। उसकी जगह टाइटेनियम का कार्ड रख दिया। यानी उसने मनमर्जी से टाइटेनियम का परमाणु भार 52 से बदलकर 48 कर दिया।

इसका अर्थ यही है कि मेण्डेलीव को दृढ़ विश्वास था कि रासायनिक गुण परमाणु भार के अनुसार एक आवर्त चक्र में बदलते हैं। उसे यह भी भली भांति पता था कि उस समय की पदार्थों के रासायनिक गुणों से संबंधित जानकारी ज़्यादा भरोसेमंद थी। परमाणु भारों को लेकर तो कई विवाद थे, दुविधाएं थीं। अतः उसने इस दुविधा के मद्देनजर निर्णय किया कि यदि बदला जाएगा, तो परमाणु भार! यह काफी दुःसाहसी निर्णय कहा जाएगा।

बहरहाल प्रश्न चिन्हों के साथ तत्वों की कतारें कुछ यों बनीं:

और बनने लगे पूर्वानुमान

इन प्रश्न चिन्हों वाले कार्डों का महत्त्व क्या था? इनका अर्थ था कि ये तत्व अभी खोजे जाने हैं। मसलन कैल्शियम (40) और टाइटेनियम (48) के बीच एक तत्व अवश्य ही मौजूद होगा जो तब तक खोजा नहीं गया था। प्रकृति के एक नियम के प्रति विश्वास का यह उम्दा नमूना है। मेण्डेलीव ने अपने पर्चे में सबसे पहली 'भविष्यवाणी' यह की थी कि इस तत्व का परमाणु भार कैल्शियम व टाइटेनियम के परमाणु भारों का औसत यानी लगभग 44 होगा। इसके गुणों का भी उसने पूर्वानुमान किया था।

यहां तक कि इस तत्व के लगभग आपेक्षिक घनत्व की 'भविष्यवाणी' भी मेण्डेलीव ने कर दी थी। उसने यह भी बताया था कि प्रकृति में यह तत्व किस अवस्था में मिलेगा। यह तत्व (स्कैंडियम) सन् 1879 में मेण्डेलीव के जीते जी ही खोजा गया। इसके गुण भविष्यवाणी के

H 1									
Li 7	Be 9	B 11	C 12	N 14	O 16	F 19			
Na 23	Mg 24	Al 27	Si 28	P 31	S 32	Cl 35			
K 39	Ca 40	?	Ti 48	V 51	Cr 52	Mn 55	Fe 56	Co 59	Ni 59
Cu 63	Zn 65	?	?	As 75	Se 78	Br 80			

कृषि के तत्वों की व्यवस्था

आवर्त तालिका के तत्वों की व्यवस्था के अनुसार

		Ti-50	Zr-90	?-100.	
		V-51	Nb-94	Ta-182.	
		Cr-52	Mo-96	W-186.	
		Mn-55	Rh-104.	Pt-197.4	
		Fe-56	Ru-104.	Ir-192.	
		Ni-59	Pd-106.	Os-199.	
H-1		Cu-63.5	Ag-108	Hg-200.	
	Be-9.	Mg-24	Zn-65.5	Cd-112	
	B-11	Al-27.	?-69	Ur-116	Au-197?
	C-12	Si-28	?-70	Sa-116	
	N-14	P-31	As-75	Sb-122	Bi-210?
	O-16	S-32	Se-78.4	Te-128?	
	F-19	Cl-35.5	Br-80	I-127	
Li-7	Na-23	K-39	Rb-85.5	Cs-133	Tl-204.
		Ca-40	Sr-87.	Ba-137	Pb-207.
		?-45	Ce-92		
		YEr-86	La-94		
		YU-60	Di-95		
		Ym-73.	Th-118?		

बाएँ - अपने आवर्त नियम को लेकर 1 मार्च 1869 को मेण्डेलीव द्वारा अलग-अलग वैज्ञानिकों को भेजा गया पत्र: इस पत्र में जहाँ-जहाँ प्रस्ताविक बिन्दु दिख रहे हैं मेण्डेलीव का कहना था वहाँ कोई तत्व आएँगे, जिनको खोजा जाना बाकी है।

बाएँ - मेण्डेलीव की आवर्त सारणी पर आधारित आवर्त सारणी जो अभी उपयोग में लाई जाती है।

अनुरूप ही पाए गए। 'खाली स्थानों' ने 'भविष्यवाणी' की जो संभावना प्रस्तुत की उसने आवर्त नियम व मेण्डेलीव की सारणी को व्यापक मान्यता दिलवाने में बहुत मदद की। इसके अलावा नए तत्वों की खोज को गति भी मिली।

खाली स्थानों वाली आवर्त सारणी

मेण्डेलीव की पहली आवर्त सारणी (1871) में 35 खाली स्थान थे। उसके द्वारा बनाई गई अंतिम सारणी (1906) में 25 खाली स्थान रह गए थे। इसमें 'शून्य समूह' आ चुका था (यानी आजकल की आवर्त सारणी में जो सबसे

पहली खड़ी लाइन होती है)। मेण्डेलीव ने कुल 17 तत्वों के परमाणु भार बदलने की गुस्ताखी की थी। यह काम पूरा करने के बाद 1871 में मेण्डेलीव ने आवर्त नियम को प्रस्तुत किया:

"तत्वों के गुण और तदनुसार उनके द्वारा बने सरल व जटिल पदार्थों के गुण, तत्वों के परमाणु भारों का आवर्त कार्य हैं।"

यह थी मोटे तौर पर आवर्त नियम और आवर्त सारणी की कहानी। इसमें यह स्पष्टतः उभरकर आता है कि प्रकृति बाबत हमारे ज्ञान के 'खाली स्थान' प्रगति के पथ प्रदर्शक होते हैं।

MENDELEEV'S PERIODIC TABLE OF THE ELEMENTS

Period	I		II		III		IV		V		VI		VII		VIII		IX	
	A	B	A	B	A	B	A	B	A	B	A	B	A	B	A	B		
1	H																	
2	3Li	4Be	5B	6C	7N	8O	9F	10Ne										
3	11Na	12Mg	13Al	14Si	15P	16S	17Cl	18Ar										
4	19K	20Ca	21Sc	22Ti	23V	24Cr	25Mn	26Fe	27Co	28Ni	29Cu	30Zn	31Ga	32Ge	33As	34Se	35Br	36Kr
5	37Rb	38Sr	39Y	40Zr	41Nb	42Mo	43Tc	44Ru	45Rh	46Pd	47Ag	48Cd	49In	50Sn	51Sb	52Te	53I	54Xe
6	55Cs	56Ba	57La	72Hf	73Ta	74W	75Re	76Os	77Ir	78Pt	79Au	80Hg	81Tl	82Pb	83Bi	84Po	85At	86Rn
7	87Fr	88Ra	89Ac	104U	105Ns	106	107											

LANTHANIDES

57La	58Ce	59Pr	60Nd	61Pm	62Sm	63Eu	64Gd	65Tb	66Dy	67Ho	68Er	69Tm	70Yb	71Lu
138.905	140.908	140.908	144.24	140.908	150.36	151.964	157.25	158.925	162.50	164.930	167.26	168.934	173.05	174.967
Lanthanum	Cerium	Praseodymium	Neodymium	Protactinium	Samarium	Europium	Gadolinium	Terbium	Dysprosium	Holmium	Erbium	Thulium	Ytterbium	Lutetium

ACTINIDES

88Ra	89Ac	90Th	91Pa	92U	93Np	94Pu	95Am	96Cm	97Bk	98Cf	99Es	100Fm	101Md	102(Nb)	103(Lr)
226.025	227	232.038	231.036	238.029	237.048	244	243	251	247	251	252	257	288	289	260
Radium	Actinium	Thorium	Protactinium	Uranium	Neptunium	Plutonium	Americium	Curium	Berkelium	Californium	Einsteinium	Fermium	Mendelevium	Nobelium	Livermorium

लोथर मेयर

इस कहानी में लोथर मेयर के महत्वपूर्ण योगदान की बात छूट गई है। कई वैज्ञानिक आवर्त सारणी व आवर्त नियम की स्वतंत्र खोज का श्रेय लोथर मेयर को भी देते हैं। इस पर कोई टिप्पणी करना यहां जरूरी नहीं है। बस इतना कहना पर्याप्त होगा कि लोथर मेयर का योगदान बहुत महत्वपूर्ण था। मगर यहां उसे बीच में डालने से तर्क का सिलसिला टूट जाता। इसी प्रकार से विलियम ऑडलिंग ने भी आवर्त सारणी के निर्माण में महत्वपूर्ण योगदान दिया है।

आवर्त के तर्क की तलाश

एक बार आवर्त सारणी का निर्माण हो जाने पर उसकी गहराई से छानबीन शुरू हुई। सबसे पहले तो इसकी विसंगतियों की ओर ध्यान गया। मसलन टेलुरियम का परमाणु भार 127.6 है और आयोडीन का 126.9 है। इस लिहाज से आयोडीन को टेलुरियम से पहले आना चाहिए मगर मेण्डेलीव की सारणी में उसे बाद में स्थान दिया गया था, जो उसके रासायनिक गुणों के उपयुक्त था। ऐसी विसंगतियां हल होने में अभी वक्त था। तत्वों की परमाणु संरचना की समझ बनने के बाद ही यह समस्या सुलझ पाई।

दरअसल आवर्त सारणी की वजह से यह प्रश्न उठा कि आखिर तत्वों के गुणों में यह आवर्तता क्यों है? तथा इसका परमाणु भार से संबंध किस वजह से है? जैसे-जैसे इस सवाल का जवाब मिलता गया, सारणी सुधरती गई।

इसी प्रकार से नए तत्वों की खोज ने भी आवर्त सारणी के समझ कई चुनौतियां खड़ी कीं। फिर चल पड़ा आवर्त सारणी में बदलाव और बदलावों का सिलसिला। खैर आवर्त सारणी बन जाने के बाद की रोचक दास्तान तो अभी यहां सुनाना संभव नहीं है।

सुशील जोशी – होशंगाबाद विज्ञान शिक्षण कार्यक्रम से संबद्ध, पर्यावरण एवं विज्ञान विषयों में सतत लेखन।

